

Merħba! Il-Papa jistieden lil bnedmin ta' rieda tajba sabiex ningħaqdu flimkien u nitolbu:
Biex is-saċerdoti, bis-semplċità u l-umiltà ta' ħajjithom, jimpenjaw irwieħhom b'mod attiv f'solidarjetà sħiħa mal-ifqar fost il-fqar.



Ningabar:

Insib post għall-kwiet u ngħib quddiem għajnejja nies li jgħixu madwar id-dinja bla dar, bil-ġuħ u fil-fqar. Nirringrazzja lil Alla tal-ġid li pprovdili u tal-imħabba li sibt fil-ħajja tiegħi.



Fatt ċkejken:



“Bqajt impressjonata bil-ħafna xogħol li jagħmlu Fr. Joe u t-tim tiegħu biex jiżguraw li t-tfal ta' dawn l-inħawi jkollhom futur sabiħ... inħossni fqajra meta nara din l-imħabba kollha... bla riservi.” Hekk kitbet fuq Facebook Michelle, li għamlet xogħol volontarju fil-Jose Depiro Formation Centre fil-Filippini. Dan il-kumment jirrifletti l-ħidma bla waqfien ta' Fr. Joe Cremona mssp u d-dedikazzjoni li għandu għal din il-missjoni. Dan iċ-ċentru qiegħed fil-parroċċa ta' Santa

Katerina ta' Lixandra f'Pagalangang, raħal fqir ħafna fil-provincja ta' Bataan, fejn Fr. Joe ilu kappillan għal dawn l-aħħar tlettax-il sena. “Waqqafna skola tal-mużika f'dan iċ-ċentru biex ngħinu lit-tfal, għax kieku kienu joqogħdu jiġġerrew barra fit-toroq. Ngħinuhom ħalli jkollhom direzzjoni f'ħajjithom u biex jiżviluppaw it-talenti tagħhom.” Fr Joe kompli jżid: “B'dan il-proġett, it-tfal għandhom fejn jiltaqgħu u b'hekk ma jispiċċawx vittmi tal-kriminalità, drogi jew prostituzzjoni.” F'dan iċ-ċentru jattendu madwar mitt tifel u tifla, kif ukoll żgħażaġħ, u barra t-tagħlim tal-mużika, isiru attivitajiet spiritwali u edukattivi. Fr. Joe jisponsorja wkoll lil dawk l-istudenti li jippromettu biex ikunu jistgħu jkomplu l-istudji tagħhom f'Manila. Dawn l-istudenti jerggħu lura fir-raħal tagħhom fil-weekend u jissapportjaw lil sħabhom fiċ-ċentru billi jgħinuhom fl-istudji tagħhom. Barra minn dan il-proġett, Fr. Joe qed jissapportja lill-familji fqar li hemm fil-parroċċa tiegħu billi qed jibni djar għall-foqra u joffri għajjnuna finanzjarja lil min ikollu bżonn għajjnuna medika jew xiri ta' mediċini. Fr. Joe kompli jgħid li: “dan kollu ma kienx ikun possibbli jekk mhux bl-għajjnuna tal-benefatturi u tal-voluntiera li jemmu bis-sħiħ f'dan il-proġett.” Michelle tiringrazzja lill Alla għal din l-esperjenza li għamlet fejn rat qassis li bl-umiltà kollha, jimpenja ruħu b'mod attiv f'solidarjetà sħiħa mal-ifqar fost il-fqar.



Naħseb ftit:

Nirrealizza kemm jien ixxurtjat/a? Kemm naħseb f'min hu inqas iffortunat minni u f'dawk li jaħdmu b'dedikazzjoni u f'solidarjetà sħiħa magħhom? Qatt għamilt xi ħaġa biex ngħin lil min għandu bżonn l-għajjnuna u s-sapport?



Nitlob:

Mulej, nixtieq nitlob għal dawk is-saċerdoti li jiddedikaw ħajjithom u jaħdmu bla heda mal-ifqar fost il-fqar. Agħtihom Mulej is-saħħa u l-għajjnuna li jkollhom bżonn.



Kliem ta' dawl:

Ejja nagħtu lid-dinja, bix-xhieda tagħna u bl-imħabba, it-tama li tiġi mill-fidi. *Papa Franġisku*



X'nista' nagħmel:

Niddedika ftit ħin biex ngħin f'xi għaqda volontarja, jew lil xi ħadd li jinsab fil-bżonn.